

Врз основа на член 37 став (1) точка 1) алинеја 1) од Законот за енергетика* („Службен весник на Република Македонија“ бр. 96/18, „Службен весник на Република Северна Македонија“ бр. 96/19 и 236/22), член 109 став (4) од Законот за општата управна постапка* („Службен весник на Република Македонија“ бр. 124/15) и член 16 од Правилата за постапување по приговори и разрешување на спорови („Службен весник на Република Северна Македонија“ бр. 255/23), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 8 февруари 2024 година донесе

РЕШЕНИЕ

за одбивање на приговор

1. Приговорот на Кољо Бонев од Штип УП2 09-310/23 од 1 ноември 2023 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-513 од 20 октомври 2023 година СЕ ОДБИВА.
2. Решението за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје бр. 11-513 од 20 октомври 2023 година СЕ ПОТВРДУВА.
3. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

Кољо Бонев од Штип до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-310/23 од 1 ноември 2023 година против Решение за одбивање на барање на согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. 11-513 од 20 октомври 2023 година на КЕЦ Струмица, издадено поради непостоење на технички услови за приклучок на помошен објект.

Ова е втор пат како се поднесува Приговор за истиот објект, при што по првиот Приговор е донесено Решение за одбивање на истиот.

Според Електродистрибуција - жалителот има дел од објект заведен во приложениот лист како помошни простории, при што таков вид на простории кои се во склоп на станбен објект (етажен објект) не може да добијат приклучок, односно потребно е да се направи пренамена на помошен објект во станбен.

Помошни објекти, како што се гаражи, подрумски простории се во склоп на објектот и не следува приклучок за истите. Приклучок може да добие етажен објект со заведен станбен или деловен простор..

На седница на Комисијата за постапување по Приговори од 7 декември 2023 година се разгледуваше следната документација:

1. Одговор на Приговор УП2 09-310/23 од 1 ноември 2023 година со прилог:
 - Решение за одбивање на Приговор УП2 09-210/23 од 25 септември 2023 година
 - Решение за приватизација на земјиште
 - Фотографии од објектот

- Имотен лист
- Приговор
- Приговараното Решение
- 2. Дополнителни докази од ЕВН од 1 декември 2023 година со прилог:
 - GIS Скица
 - Извештај за оптовареност на трафостаница
 - Извештај за пад на напон

На седницата се заклучи Електродистрибуција ДООЕЛ Скопје дополнително да достави:

- a) дали постоечкиот објект има приклучок и со која моќност,
- b) Правен основ за одбивањето на Приговорот

Електродистрибуција на 14 декември 2023 година достави одговор во кој наведе дека постоечкиот објект е со три имотни листа, има две мерни места со едновремена моќност по максиграф во последните 12 месеци: 10.75 kW и 4.59kW. Како пример наведеа дека кога се приклучува станбен објект, мерни места добиваат само станбените единици, а не и помошните објекти како на што се гаражи и подруми.

На седница одржана на 4 јануари 2024 година Приговорот повторно се разгледуваше.

Регулаторната комисија за енергетика при разгледувањето на Приговорот утврди дека истиот е неоснован.

Согласно член 19 од Мрежните правила за дистрибуција на електрична енергија (Службен весник на РСМ бр. 191/19 и 101/22ОДС не смее да ги приклучува на дистрибутивната мрежа објектите за кои не е издадено одобрение за градење или решение за утврдување на правен статус на бесправно изграден објект во согласност со закон за градење или не е издаден соодветен документ согласно закон.

Согласно член 20 од Мрежните правила за дистрибуција на електрична енергија („Службен весник на РСМ“ бр. 191/19 и и 101/22) приклучувањето на дистрибутивната мрежа се одвива преку спроведување на следните три постапки:

- 1) барање за согласност за приклучување на дистрибутивната мрежа,
- 2) склучување на Договор за приклучување на дистрибутивната мрежа помеѓу корисникот на дистрибутивната мрежа и ОДС и
- 3) ставање под напон на приклучокот.

Согласно член 24 став (1) точка 1) од Мрежните правила за дистрибуција на електрична енергија („Службен весник на РСМ“ бр. 191/19 и 101/22), за објекти за кои одобрение за градење не е издадено преку информацискиот систем е-одобрение за градење или за кои е издадено решение за утврдување на правен статус согласно Законот за постапување со бесправно изградени објекти, барањето за согласност за приклучување на потрошувач на дистрибутивната мрежа се поднесува во писмена форма до ОДС, на образец БСП – 1.

Согласно став (3) точка 1) од истиот член, барањето за согласност за приклучување на производител на дистрибутивната мрежа, се поднесува во писмена форма до ОДС, на образец БСП–2.

Согласно став (6), образецот БСП – 1 особено содржи:

- 1) Општи податоци за корисникот
- 2) Причина поради која се поднесува образецот

- 3) Број на предвидени мерни места
- 4) Барана едновремена максимална моќност
- 5) Потребни останати документи кои треба корисникот да ги достави во прилог на образецот

Согласно став (6) точка 5) – помеѓу потребни останати документи кои треба корисникот да ги достави во прилог на образецот е и доказ за сопственост согласно горенаведениот член 19 од Мрежните правила.

Согласно член 31 став (6) од Мрежните правила за дистрибуција на електрична енергија („Службен весник на РСМ“ бр. 191/19 и 101/22), доколку барателот на приклучок е закупец, ОДС ќе издаде Решение за согласност за приклучување на дистрибутивната мрежа за закупецот, по претходна согласност на сопственикот на објектот, а во согласност со рокот утврден во договорот за закуп.

Согласно член 35 став (1) точка 1) од Мрежните правила за дистрибуција на електрична енергија (Службен весник на РСМ бр. 191/19 и 101/22), ОДС ќе донесе Решение за одбивање на барањето за согласност за приклучување на дистрибутивната мрежа во случај кога во прилог на БСП 1, односно БСП 2, не е доставена комплетна документација согласно Член 24 од овие Мрежни правила.

Видно од доставената документација, барањето за согласност за приклучување до Електродистрибуција не е поднесено од закупец, а закупот согласно договорот за закуп прибележан во имотниот лист е истечен.

Имајќи го предвид горенаведеното се утврди дека Електродистрибуција постапила правилно издавајќи го сега приговараното Решение, при што се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр.09–310/23
8 февруари 2024 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија
Марко Бислимоски